

Papel mwalá Juan tepyaca

Gente patja liji Jesucristo.

1 ¹Papel pyaquecj cupj nun mpes yom pjaní mpes. Jupj tjevele Dios tjevelá. Gente patja liji jupj. Pajal püna nosis cjuwatsja na, jupj newa pü'ütsja. Lovin pü'ütsja jupj. Cupj tjepjya'aquecj jupj tjevelá. Jus tjinyucucj. Po la tje'yot'ecj jupj. ²Jupj tjac' nosis nt'a, ne cupj jus tjinyucucj. Cupj velecj tjinyucucj mpes, tjepjya'aquecj mpes wa. Jupj lovin tüpi'ü Dios lal, Dios jupj Popay. Dios jas tjejyama nosis nt'a. Jupj tjac', ne cupj jus tjinyucucj.

³Cupj jus tjinyucucj. Cupj tjepjya'aquecj jupj tjevelá. Niná velecj nun jilal 'ots'ipj. Cupj se coïncocj Dios, jupj Jatjam Jesucristo 'ots'ipj, mpes qjuisas nun ca jis capj ncoïncó wa cupj jinwá. Nin mpes nin velecj nun jilal. ⁴Cupj qjuisas nun Dios jomicapan nsem. Qjuisas nun Jesucristo jomicapan nsem. Nin tepyala na, tsjay 'üçj qjuisas ca nsem ncupj. Nin mpes wa papel pyaquecj nun mpes.

Dios jos cupj velecj jupj lal cupj malala la tijicj.

⁵Cupj tjepjya'aquecj Jesucristo tjevelá. Jupj tjevele, niná pyaquecj cupj nun mpes. Tjevele Dios jaw jinwá. Lovin ma malala liji. Dios püste jinwá tulucj. ⁶Cupj velecj cupj se coïncocj Dios ca nacj. Newa püste nt'a pyatjaquecj jinwá lijicj ca nacj, malala nyuca lijicj mpes. Mpes li tsuwilicj. Cupj ma lijicj Dios velá. Jupj velá t'üç' way. ⁷Dios jaw nt'a pü'ü. 'Üsüs liji lovin. Cupj jaw nt'a pyatjaquecj jin wa lijicj Dios jinwá, ma ca malala la mijicj. T'üç' way se coïncocj jupj, nin lijicj na. Dios Jatjam Jesús tepe'e cupj mpes. Jupj 'os mpes Dios perdonar liji pjü way malala nyuca la tijicj. ⁸Ca nacj cupj velecj cupj ma malala nyuca lijicj. Nin tjevelecj na, qjuiyus tsyawilicj ncupj p'iyá. Po pyonecj

nin tjevelecj; ma pyonecj Dios velá. Dios velá t'üc' way. Ma lijicj Dios jinwá. ⁹Nenéyawa malala nyuca lijicj. Dios jos cupj velecj jupj lal tsjan niná cupj malala la tjijicj. Niná tjevelecj na, jupj ca perdonar la qjuis mijis. Jupj tjevele jupj ca perdonar la qjuis mijis, mpes t'üc' way ca nin la mijis. ¹⁰Üsüs ca nsem cupj jupj lal. ¹⁰Dios tjevele gente pjü way malala nyuca la tjajay. Ca nacj cupj velecj ma malala nyuca la tjijicj. Mpes qjuiyola Dios li tsuwile. Jupj tjevele pjü way malala nyuca la tjajay. Ma nin lijicj jupj tjevelá.

Jesucristo qjuis capj p'ya'sa.

2 ¹Nun poné Dios po'ó napj jinwá, mpes napj ts'uyupj jinwá nun. Najas ma malala nyuca lojí. Nin mpes papel niná pyac nun mpes. Newa nenéyawa malala nyuca ca la müjí nun ca nacj. Nin tepyala na, Jesucristo ca mveles jupj Popay lal nun mpes. Mpes nun 'üsüs way nsem ca Dios lal. Jesucristo lovin 'üsüs nyuca liji Dios jos jin. Mpes jupj polel vele jupj Popay lal nun mpes. ²T'üc' way malala nyuca lijicj. Dios cus tyüla Jesucristo gente pjü malala la tjajay mpes. Niná pyonecj na, Dios perdonar la qjuisiji malala la tjijicj. Nin p'iyá pjü jis lal. Pjü way jun ta'á niná japon na, Dios perdonar la siji malala nyuca la tjajay.

³Cupj lijicj na Dios tjijyü'tá, t'üc' way selecj cupj Dios jomicapan. ⁴Ca nacj nun popa pjaní nin vele jupj se coïca Dios. Mop'in jupj ma liji Dios tjijyü'tá. Mpes jupj li tsuwíletsja. Jupj Dios se coïca tulucj. Jupj ma pyona Dios tjevelá. Dios tjevelá t'üc' way. Jupj ma liji Dios jos jinwá. ⁵Nun popa pjaní liji na pjü way Dios tjijyü'tá, t'üc' way quelel liji Dios. Mpes jupj selé jupj se coïca Dios. ⁶Ca nacj nun welé nun so coïncó Dios. Mpes Jesucristo jinwá la müjí.

Seyasa jinwá Dios tjijyü'tá.

⁷Natjampan, papel pyac napj nun mpes. Napj ninana pyac Dios tjijyü'tá. Niná po quina tjijyü'ta tulucj. Tsjay püna tjijyü'ta niná. Nasa topóna na Dios lal, solejetsja jupj tjijyü'tá. Cupj tjevelecj nun jilal jupj tjijyü'tá. ⁸Mop'in Dios tjijyü'ta seyasa jinwá nun jilal. Niná Jesucristo liji lovin. Nun lojí wa niná. Püna ma nusin tji'yüsa niná; püste nt'a tapatjaqué jinwatsja. Tjejyawca quinam Jesucristo qjuisin tji'yüsa la tjiji mpes.

⁹Nun popa pjaní vele jupj jaw nt'a pü'ü ca nacj, newa ma jos jupj jatjampan. Newa püste nt'a pü'ü jinwá jupj. ¹⁰Nun popa pjaní quelel

la siji jupj jatjampan, jupj jaw nt'a pü'ü jinwá. Jupj ma liji la p'a ca quelel malala nyuca la mijicj. ¹¹Nun popa pjaní ma jos jupj jatjampan, jupj püste nt'a pü'ü jinwá. Püste nt'a wine jinwá liji jupj. Jupj ma selé tsjan liji püste mpes. Mpés ma polel nyuca jinwá jupj.

¹²Tsjictjacj, Dios perdonar la nutjiji
malala nyuca la tjüjí;
nin mpes papel pyac napj nun mpes.
Dios perdonar la nutjiji Jesucristo la tjihi mpes.

¹³Tszyonca, nun Jesucristo jomicapan;

nin mpes papel pyac nun mpes.
Jesucristo lovin tüpü'ütsja.

Tjamacjaspan, tsjüçjüimpan,
nun más püné tepyala diablo* lal;
nin mpes papel pyac nun mpes.
Tsjictjacj, nun Dios jomicapan;
nin mpes papel pyac nun mpes.

¹⁴Tszyonca, nun Jesucristo jomicapan;
nin mpes papel tepyac napj nun mpes.
Jesucristo lovin tüpü'ütsja.

Tjamacjaspan, tsjüçjüimpan,
nun ma lojí p'a jisas jinwá.
Nun solejé Dios tjiyyü'tá,
ne nin lojí niná;
nin mpes papel tepyac napj nun mpes.
Nun más püné tepyala diablo lal,
mpes wa nun mpes tepyac.

¹⁵Pajal pülicj ma jisas Dios. Yupj ma jisas Dios jos jinwá. Po ma la müjí yupj lajay jinwá. Po ma nujola t'as nun yupj yola jinwá. Yupj jinwá lajay ma quelel lajay qjuis Papay Dios. ¹⁶Gente pülicj malala nyuca lajay yupj. Yupj jisas jin quelel lajay yupj, ma quelel lajay qjuis Papay Dios jinwá. Yupj sa nuc mpes wa, mop'in malala nyuca lajay. Püné jin yola yupj p'iyá yupj jatitatj mpes. Gente malala nyuca lajay na, ma Dios jinwá lajay yupj. Gente p'in lovin malala nyuca la tjajaytsja, mpes malala nyuca lajay yupj. Yupj ma jisas qjuis Papay Dios jos jinwá. ¹⁷Malala nyuca lajay nca'lliñ ca yupj, nin ca mpalas. Pjü januc ncawajas ca yupj. Pjü jisas ncawajas ca yupj. Pjü quelel lajay, ncawajas ca yupj. Pjü cjuwá nsem. Mop'in nepénowa quelel lajay Dios tjiyyü'tá; lovin ca mpatjam yupj.

Jesucristo enemigopan quina lyawuñ.

18 Natjampan, leñ way nosis ncawajas ca jupj. Cjuwá ca nsem. Mpes solejé nun leñ way jac! yom pjaní, Jesucristo enemigo jupj. Quina pasal pülicj lyawuñ Jesucristo enemigopan. Nin mpes selecj leñ way nosis ncawajas ca jupj. **19** Püna p'in cupj qjuis lal 'a jis tjimyula Jesucristo enemigopan nenem. Mop'in t'üc' way ma cupj jinwatsja yupj. Tapatja cupj qjuilal, mop'in tjal yupj. Tjal, mpes pjü ca jus nlayecj yupj cupj sin popa tuluctsja. Cupj sin popa ca lovin cüpatjam cupj qjuis lal. Ma nin la tjajay yupj.

20 Jesucristo, Dios juts'a'á jupj; jupj Dios Cjües nu tje'yaya. Mpes nun solejé Dios tjevelá. **21** Nun solejé Dios tjevelá Jesucristo mpes. Jupj tjevelá t'üc' way. Mpes papel pyac nun mpes. Jesucristo enemigopan la tsuwil. Yupj jisas jin javelepj. Ma javelepj Dios tjevelá. Nun solejé niná.

22 Dios jas tjejyama Jesucristá, jupj ca jis capj mp'a'sas gentas. Gente tjowelepj na ma nin liji jupj, mop'in la tsuwil yupj. Yupj Jesucristo enemigopan. Ma jisas Dios. Ma jisas yupj Dios Jatjam. **23** Dios tjevele Jesucristo jupj Jatjam. Pülicj ma japon Dios velá. Mpes Jesucristo ma sa coñ yupj, ma wa sa coñ jupj Popay Dios. Mop'in pülicj japon Dios velá. La p'a lal nin javelepj yupj. Mpes Jesucristo sa coñ yupj, jupj Popay Dios sa coñ wa yupj. **24** Nujisas Jesucristo. Jupj po'ó topóné na p'in, solejetsja Jesucristo Dios Jatjam jupj. Lovin mponé nun Jesucristo Dios Jatjam jupj! Lovin poné Jesucristo Dios Jatjam, Dios Jatjam lovin nucopj cyoñca. Jupj Popay 'ots'ipj lovin nucopj cyoñca. **25** Cupj lovin ca mpatjaquecj Dios lal, nin tjevele Dios Jatjam. Mpes nin ca nsem. Lovin ca mpatjaquecj Dios lal.

26 Nepénowa la tsuwil nun jilal Jesucristo po'ó. Yupj jisas nun poné yupj javelepj. La tsuwil Jesucristo po'ó, mpes nin tepyac napj nun mpes. **27** Jesucristo Dios Cjües nu tje'yaya. Newa nucopj cyoñca jupj Cjües, mpes nusin 'yüsa la nusiji. P'a nusin 'yüsa la nusiji ma nujisas. Dios Cjües pjü nusin 'yüsa la nusiji. T'üc' nusin 'yüsa la nusiji. Ma li tsuwile jupj. Mpes po la müjí Dios Cjües tjevelá. Lovin quelel la müjí Jesucristá. Lovin cus ncoñcó.

28 Natjampan, najas nun lovin cus ncoñcó Jesucristá. Mpes niswa tjac! na, pasal quelel ca jus nucú. Nun ma locj meyá ca jupj lal. Quelel la müjí jupj. Mpes niswa tjac! na, ma ca qjuis maycas cupj. **29** Nun solejé Jesucristo lovin liji Dios jos jin. Nin p'iyá, gente la tjajay na Dios jos jin, solejé Dios ts'uyupj way yupj.

Cupj Dios ts'uyupj.

3 ¹Dios pajal quelel la qjuisiji. Nin nujola t'as nun. Jupj vele cupj jupj ts'uyupj. T'üç' way cupj jupj ts'uyupj. Mop'in gente pülcj ma sin tji'yüsatsja Dios po'ó. Mpes ma sin 'yüsa cupj Dios ts'uyupj. ²Natjampan, cupj Dios ts'uyupj qjuis tepyala. Custjay ma selecj tsjan ca nsem cupj. Mop'in selecj 'üsüs ca qjuis mpalas. Jesucristo niswa tjac' na, jupj jinwá ca nsem cupj. Cupj ca jus nucucj, ne nin. T'üç' way Jesucristo Dios jupj. ³Nin pliyá ca nsem pjü way jupj lal japon jis lal. Yupj salejepj nin ca mpalas. Nin mpes yupj 'in jajamapj ma ca malala la mijicj, Jesucristo lovin ma malala liji jinwá.

⁴Pjaní malala nyuca liji na, ma quelel liji Dios tjiyü'tá. Diablo* vele jin quelel liji jupj. Niná nin liji na, malala nyuca liji. Po ma jos Dios. Malala nin Dios lal. ⁵Solejé nun Jesucristo tjac' nosis nt'a. Jupj la tjiyi mpes Dios perdonar la qjuisiji malala nyuca la tjiyicj. Jesucristo lovin ma malala liji. ⁶Mpes nun so coïcó na, ma malala lojí nun. Nun malala nyuca lojí na, nun lovin ma nusin tji'yüsä pjacj Jesucristo cuscú. Nun jupj jomicapan tulucj.

⁷Natjampan, nepénowa ca la ntsawilicj nun jilal. Ma mponé yupj javelepj. Nun 'üsüs lojí na Dios jos jin, 'üsüs way nun Dios lal Jesucristo jinwá. Jesucristo lovin 'üsüs liji Dios jos jin. Po 'üsüs way jupj Dios lal. ⁸Lovin malala lojí na, diablo* ts'uyupj nun. Diablo mop'iyá malala nyuca la tjiyi jupj. Mop'in Dios Jatjam tjac' nosis nt'a. Jupj la tjiyi diablo ma polel liji jupj jos jin. ⁹Dios ts'uyupj Dios jinwá, yupj jupj ts'uyupj mpes; nin mpes ma newa malala lajay. Dios yupj jis Papay, mpes yupj ma polel malala lajay. ¹⁰Mpes selecj cupj pjacj ne Dios ts'uyupj. Selecj pjacj ne diablo ts'uyupj. Pülcj ma 'üsüs quelel lajay Dios tjevelá. Pülcj ma quelel la sajay yupj sejatjampan. Mpes selecj Dios ts'uyupj tulucj yupj.

Dios jos cupj quelel la sijicj cupj qjuis catjampan.

¹¹Dios jos cupj quelel la sijicj cupj qjuis catjampan. Nasa topónē Jesucristo po'ó. Nin tepyala na, niná solejetsja nun. Janmacj solejetsja. ¹²Dios ma jos Caín jinwá lijicj cupj. Caín lovin la tjiyi diablo* jostsja jin. Jupj tji'yü'na jupj tsüipe. ¿'Onintsja ne tji'yü'na? Jupj tsüipe janmacj la tjiyi Dios jostsja jin. Caín janmacj la tjiyi diablo jostsja. Nin mpes Caín po ma jostsja jupj tsüipe la tjiyá.

¹³Mpes ma nujola t'as. Gente ma wa ca jisas nsem nun lojí. ¹⁴Cupj selecj cupj ca mpatjaquecj Dios lal lovin. Yas nam tecya'lequecj

jinwatsja cupj Dios lal. Quina quelel la sijicj cupj qjuis catjampan, mpes selecj cupj ca mpatjaquecj Dios lal. Nepénowa ma quelel la sajay yupj sejatjampan, mpes yupj tecya'liiñ jinwá Dios lal custjay. ¹⁵Nepénowa po yola yupj sejatjampan malala yupj. Yupj po ma jisas yupj. Gente ja'ünan jinwá yupj. Nun solejé gente ja'ünan ma lajay Dios jos jinwá. Mo'm ca ma mpatjam yupj Dios lal. ¹⁶Gente quelel la sajay na la p'a wa, nin lajay Jesucristo la tjihi jinwá. Jesucristo po quelel la qjuis tjihi. Jupj tepe'e cupj mpes. Jupj jos nin p'iyá quelel la sijicj qjuis catjampan. ¹⁷Ca nacj pjü to'á pjü nujisas. Ca nacj nun sejatjam ma ty'a'a pjü jos. Nun ma quelel so p'o'sá, t'üç' way ma quelel lojí Dios. ¹⁸Mop'in ma nin la müjí nun. Ca nacj nun welé nun quelel la sojí nun sejatjampan. Mop'in ma jis capj p'o'sá. Mpes yupj ma salejepj ncu t'üç' way quelel la sojí. iJis capj mp'a'sá! Mpes ca jus nlayecj t'üç' way quelel la sojí.

¹⁹Nin la tjiijicj na, t'üç' way ca jus nlayecj cupj lijicj Dios tjevelá. Jupj tjevelá t'üç' way. Nin la tjiijicj na, ma ca qjuis maycas Dios lal. ²⁰Nenéyawa cupj qjuiyola malala cupj. P'a gente quelel lijicj mpes, ma ca nin qjuiyola ncupj. Dios po selé cupj qjuisin po'ó; pjü selé jupj, mpes po ma nin nujola t'as nun malala. Jupj selé cupj jupj ts'uyupj. ²¹Cupj ma nin qjuiyola cupj malala, ma lecj meyacj ncupj Dios lal. ²²Nin mpes, Dios lal le monacj na, jupj qjuesé 'aya pjü qjuisas. Cupj lijicj pjü jupj tjiyyü'tá, ne nin. Cupj lijicj mpes 'üçj jos jupj. ²³Ca mpac tsjan tjiyyü'ta jupj. Jupj tjiyyü'ta cupj mponecj jupj Jatjam po'ó. Jupj tjiyyü'ta wa cupj ca quelel lis mijicj cupj qjuis catjampan. Jesucristo nin p'iyá qjuis tjiyyü'ta. ²⁴Dios tjiyyü'ta la tjüjí na, solejé nun so coïcó Dios, solejé Dios nucopj cyoñca wa nun. Dios jupj Cjües qjuis tje'yaya. Jupj Cjües mpes wa selecj Dios qjuis capj cyoñca.

Nusin tjü'üsüs pjacj vele Dios Cjües jos jin.

4 ¹Natjampan, gente pülicj javelepj yupj jatatj Dios Cjües. Ma ca mponé pjü way javelepj. Nepénowa la tsuwil. Mpес nusin tjü'üsüs ncu t'üç' way Dios mpes javelepj yupj. Pülicj nosis casá lyawuñi, javelepj yupj p'iyá profetapan*. Yupj sin popa nepenowá profetapan tulucj, Dios mpes javelepj tulucj. ²Nun ca jus nlayé pjacj Dios Cjües jatatj. Yupj javelepj Jesucristo tjac' nosis nt'a, yom tepyala jupj. Yupj nin javelepj na, Dios Cjües jatatj yupj. ³Dios Cjües ma jatatj ca jus nlayé wa nun. Yupj javelepj Jesucristo ma tjac' nosis nt'a, javelepj yom tepyala tulucj. Yupj jin javelepj na, ma jatatj Dios Cjües. Yupj jatatj Jesucristo enemigo cjües. Nun solejetsja Jesucristo enemigo cjües ncuwim. Nasa nin tepyala niná. Nosis nt'a wine quinam.

⁴Nun Dios gente. Nun más püné Jesucristo enemigo cjües jatatj jilal. Dios wine nun jilal. Diablo* wine yupj jilal. Mop'in Dios más püné diablo lal. Mpes más püné nun yupj jilal. ⁵Jesucristo enemigo cjües jatatj ma lajay Dios tjiyyü'tá. Mpes ma javelepj Dios jos jin. Yupj piyá yola jin javelepj. Dios ma jisas ma wa lajay Dios tjiyyü'tá. Yupj nin lajay Jesucristo enemigo cjües jatatj jin javelepj. ⁶Mop'in cupj Dios juts'a'a. Cupj lijicj Dios tjiyyü'tá. Dios jomicapan nin lajay cupj jyü'tücj. Mpes cupj selecj Dios Cjües jatatj yupj. Dios ma jisas ma lajay cupj jyü'tücj. Mpes cupj selecj Jesucristo enemigo cjües jatatj yupj.

Dios pjü way quelel la siji lovin.

⁷Natjampan, quelel lis müjí pjü way nun sejatjampan. Dios mpes quelel la sijicj. Quelel la sijicj na, cupj Dios jomicapan, cupj Dios ts'uyupan 'ots'ipj. ⁸Nepénowa ma quelel la sajay la p'a wa. Mpes yupj ma sa coñ Dios. Dios pjü way quelel la siji lovin. Nin tulucj yupj. Yupj ma quelel la sajay la p'a. Mpes ma sa coñ Dios. ⁹Cupj selecj Dios quelel la qjuisiji cupj. Jupj pjaní way popa p'in. Jas tjejyama jupj Jatjam pjaní nosis nt'a la mas, ca cupj mpatjaquecj jupj la tjihi mpes. ¹⁰Mpes qjuisin 'yusa Dios pasal quelel la qjuis tjihi. T'üç' way cupj ma quelel lijictsj Dios. Jupj pasal quelel la qjuis tjihi cupj. ¹¹Oyn la tjihi jupj quelel la qjuis tjihi mpes? Jupj Jatjam jas tjejyama nosis nt'a. Cus tyüla jupj, gente pjü malala la tajay mpes. Niná pyonecj na, Dios perdonar la qjuisiji malala nyuca la tjihicj.

¹¹Natjampan, t'üç' way Dios quelel la qjuisiji. Mpes más 'üçj nun quelel lis müjí nun sejatjampan. ¹²Gente lovin ma jus tjunuc Dios. Nin p'in cupj selecj Dios qjuis capj cyoñca qjuis catjampan quelel la sijicj na. Qjuis catjampan quelel la sijicj na, t'üç' way cupj lijicj Dios jos jinwá.

¹³Dios jupj Cjües qjuis tje'yaya. Jupj Cjües mpes cupj selecj Dios qjuis capj cyoñca, selecj cupj se coñcocj jupj. ¹⁴Cupj selecj qjuis Papay jas tjejyama jupj Jatjam nosis nt'a. Cupj jus tjinyucucj. Jupj Jatjam la tjihi gente 'üçj ca mpatjaquecj Dios lal. Cupj nin velecj gente jilal nin tepyalá. ¹⁵Jesucristo Dios Jatjam jupj. Gente niná javelepj na la p'a jilal, Dios jis capj cyoñca; yupj sa coñ wa jupj.

¹⁶T'üç' way cupj selecj Dios quelel la qjuisiji. Niná pyonecj. Dios pjü way quelel la siji lovin. Gente quelel lajay na Dios, quelel la sajay na yupj sejatjampan 'ots'ipj, yupj sa coñ Dios; Dios jis capj cyoñca wa yupj. ¹⁷Cupj quelel lijicj na Dios, quelel lijicj na qjuis catjampan 'ots'ipj,

t'üc' way nin lijicj Dios jos jin. Jesucristo jinwá lijicj cupj nosis nt'a, mpes ma ca lecj meyacj upj lal upj tjac' na. Nin jawas upj tjac' na, upj ca mveles ncu 'üsüs la tajay pjü. ¹⁸Quelel lijicj na Dios, quelel la sijicj na qjuis catjampan 'ots'ipj, ma lecj meyacj Dios lal. Cupj selecj Dios ma ca qjuis capj ntüüs, ne ma lecj jeyacj. Ma quelel lijicj Dios, ma wa quelel la sijicj qjuis catjampan, cupj lecj meyacj ca Dios lal.

¹⁹Dios mwalá way quelel la qjuis tjíjitsja cupj. Mpés quina cupj quelel lijicj upj, quelel la sijicj wa qjuis catjampan. ²⁰Nun popa pjaní vele upj quelel liji Dios ca nacj. Newa ma jos upj jatjam; jola upj jatjam malala. Ma jos upj jatjam, mpes cupj selecj li tsuwíletsja upj. Upj ma quelel liji Dios. Upj si nucú jatjam, mop'in ma quelel liji upj. Nin mpes cupj selecj upj ma wa quelel liji Dios; upj lovin ma jus tjinyuca upj. ²¹Mpes Dios qjuis wala tjevele: "Nun quelel la nojí. Mpés quelel lis müjí wa nun sejatjampan."

Cupj más noypán qjuis tepyala Dios ma jisas jilal.

5 ¹Dios jas tjejyama Jesucristá, jis capj la p'acj gentas. Nun popa pjaní niná tepyona na, upj Dios popa. Nun popa pjaní quelel liji na qjuis Papay, quelel la siji wa Dios popa. ²Mpes cupj Dios quelel la tijicj na, cupj selecj wa quelel la sijicj Dios ts'uyupan. Dios tijiyü'ta jin la tijicj na, selecj wa niná. ³Nin lijicj na Dios tijiyü'tá, cupj selecj quelel lijicj upj. Costa way tulucj nin lijicj Dios tijiyü'tá; ⁴cupj Dios ts'uyupan, ne nin. Mpés cupj más noypán qjuis tepyala Dios ma jisas jilal. Cupj tepyonecj Jesucristo Dios Jatjam. Mpés más noypán cupj Dios ma jisas jilal. ⁵T'üc' way Jesucristo Dios Jatjam. Gente niná japon más noypán se palá Dios ma jisas jilal.

Jesucristo tjac', gente ca mpatjam la tiji.

⁶Dios jas tjejyama Jesucristo, gente jis capj la p'acj. Selecj upj niná, püna tepyalá mpes, upj bautizar* tepyala na. Selecj wa upj niná, püna tepyalá mpes, upj cruz* po'ó tjovalapj na. Dios Cjües nin vele upj niná Dios jas tjejyamá. Dios Cjües vele t'üc' way. ⁷Cont'e tsjun po'o nin javelepj Jesucristo mpes. Cont'e sin popé Dios pjaní, Jesucristo pjaní, Dios Cjües pjaní. Yuwal nin javelepj. ⁸Cont'e mpes wa nosis nt'a selecj wa niná Jesucristo po'ó. Selecj Dios Cjües mpes. Selecj püna tepyalá mpes upj bautizar tepyala na. Selecj püna tepyalá mpes upj cruz po'ó tjovalapj na. Yupj cónt'eya mpes selecj Jesucristo tjac' gente ca mpatjam la tiji. ⁹Selecj Dios jas tjejyama Jesucristo, gente

jis capj la p'acj. Dios nin tjevele. Niyom nin tjowelepj yupj tjunuc mpes, tjepjyacaň mpes wa; pyonecj yupj tjowelepj. Mop'in Dios velá más 'üsüs. Lovin t'üc' vele. Mpes selecj Jesucristo tjac' gente jis capj la p'acj. ¹⁰Nepénowa japon Dios Jatjam po'ó. Mpes yupj jisas Dios tjevelá. Mop'in la p'a ma japon Dios tjevelá jupj Jatjam po'ó. Yupj yola Dios li tsuwiletsja. ¹¹Napj pyac Dios tjevelá. Jupj tjevele cupj lovin ca mpatjaquecj jupj lal, nin la tjihi jupj. Lovin ca mpatjaquecj jupj lal jupj Jatjam la tjihi mpes. ¹²Pülicj po jisas Dios Jatjam. Mpes lovin ca mpatjam yupj. Pülicj ma jisas Dios Jatjam. Mpes yupj lovin ma ca mpatjam.

Juan tecyawaja tepyaca.

¹³Nun poné Dios Jatjam po'ó. Napj najas nun jus nlayé lovin ca mpatjaqué Dios lal toponé mpes. Mpes pjü way niná tepyac nun mpes. ¹⁴Cupj le monacj Dios lal. Ma lecj meyacj le monacj jupj lal. Dios jinwá qjuiyola na, selecj jupj ca mpjacam pjü way cupj le monacj. ¹⁵Niswa velé, cupj selecj Dios ca mpjacam pjü way cupj le monacj jupj lal. Mpes selecj wa Dios ca la mijis pjü way cupj le monacj.

¹⁶Nenéyawa nun sejatjampan malala nyuca lajay, mop'in ninana lajay mpes ma nca'lii ca yupj. Malala nyuca la tajay tjunucú na, tjowelé Dios lal yupj mpes. Mpes ca mpatjam yupj, Dios ca la mijis. Pjaní way lajay mpes Dios lovin ca jola nsem. Nenéyawa ca nucú nepénowa nin lajay. Ma tjowelé Dios lal yupj mpes. ¹⁷Gente malala nyuca lajay na, t'üc' way ninana lajay malala Dios lal. Mop'in pjaní way lajay mpes Dios lovin ca jola nsem. Nin lajay na, ma ca mpatjam lovin Dios lal.

¹⁸Cupj selecj Dios ts'uyupj lovin ma queel malala nyuca lajay. Dios Jatjam wine yupj jilal. Diablo* ma polel malala nyuca liji yupj jilal. Mpes Dios ts'uyupj lovin ma queel malala nyuca lajay.

¹⁹Cupj selecj Dios ts'uyupan ncupj. Dios ma jisas, diablo* mozopan yupj. Nin p'iyá yupj pjü. ²⁰Cupj selecj Dios Jatjam tjac!. Qjuisin tji'yüsa la tjihi Dios po'ó. Mpes Dios t'üc' way po'o qjuisin tji'yüsa quinam. Cupj se coñocoj Dios, se coñocoj wa jupj Jatjam. Jupj Jatjam Jesucristá. Jesucristo Dios t'üc' way jupj, 'üsüs way jupj. Lovin ca mpatjaquecj Dios lal jupj liji mpes.

²¹Natjampan, queel la müjí Dios t'üc' way. P'a dios witjacj* ma queel lis müjí.